

బ్రేక్ క బాద్

తపశ్శక్తితో మహామునులు మనోదర్పణంలో, మంత్రతంత్ర బలాలతో మాంత్రికులూ, తాంత్రికులూ మాయాదర్పణంలో దూరదర్శనం చేసేవారంటే నమ్మడం కష్టం. కానీ, ఆ దూరదర్శనమనేది సాధ్యమని ఇరవయ్యో శతాబ్దం యంత్రబలంతో సాధించింది. దృశ్యాన్నీ, ధ్వనినీ మేళవించుకుని విద్యుదయస్కాంత తరంగాలు అంతరిక్షంలో పరిభ్రమిస్తున్న మానవనిర్మిత ఉపగ్రహాల ద్వారా లిప్తకాలంలో విశ్వమంతా వ్యాపించి, బెంగుళూరులో జరిగిన అందాల పోటీని బ్రెజిల్లోనూ, అమెరికా, అట్లాంటాలో జరిగిన ఒలింపిక్ క్రీడోత్సవాలను అలమూరు లోనూ, లోక్సభలో గొంతుకలు చించుకుని గంతులు వేసే మన ప్రజాప్రతినిధుల లాస్యాల్ని ప్రజలందరూ కనువిందుగానూ చూసేందుకు ఉపయోగపడ్డాయి. హిందూ దేశంలోనే ఆంధ్రప్రదేశ్ ఎక్కడుందో తెలియని పరిస్థితిలో, తుపాను బీభత్సంలో తూర్పు గోదావరి జిల్లా తుడుచుకు పోయినప్పుడు మిగిలిన ఆంధ్ర రాష్ట్రమూ, అది ఉన్న భారత దేశమూ గొడ్డుపోయినట్టుగా ఆత్మగౌరవం చంపుకుని, అంతర్జాతీయ సహాయం కోసం ఎలుగెత్తి అక్రందనలు చేసినప్పుడు కాకినాడ కూడా ఎక్కడుందో యావత్ప్రపంచానికి తెలిసిందంటే కారణం ఈ దూరదర్శనమే కదా! మానవ మేధోశక్తికీ, ప్రగతికీ మచ్చుగా నిలిచిన ఈ 'టీ.వీ.' అనే యంత్రసాధనం మనుషుల జీవితంలో ఒక భాగంగా అతుక్కుపోయి సమాజం మీద అనేక రకాలైన ప్రభావాల్ని తీసుకొస్తోంది.

వీటిలో మంచి, చెడూ ఉన్నాయి.

మహారాజు కళాశాలలో ఎం.ఏ. చదువుతున్న శకుంతల తండ్రి రాజశేఖరం, మన దేశపు దూరదర్శన్ కార్యక్రమాలతో విసుగెత్తి కేబుల్ కనెక్షన్ తీసుకోవడంతో వాళ్ల రంగుల టీవీ మరింత దర్జాగా వెలిగిపోసాగింది. ముఖ్యమైన వేళలైన ఉదయ సాయం సమయాల కోసం ప్రదర్శనకర్తలూ, ప్రకటనదారులూ పోటీపడ్డట్టుగా వేర్వేరు ఛానెల్స్ లో ఒకే సమయంలో వచ్చే తమకీష్టమైన ప్రసారాలు చూడటానికి ఆ ఇంటి నలుగురు సంతానం, ఇద్దరు తల్లిదండ్రులు వెరసి ఆరుగురు ప్రతినిత్యం పోట్లాడుకోవడం మొదలు పెట్టారు.

ఓ శనివారం మధ్యాహ్నం భోజనాల బిల్ల దగ్గర నెమ్మదిగా ఈ సమస్యను కూలంకషంగా చర్చించి, వంతుల వారీగా తమ కీష్టమైన కార్యక్రమాలను చూడటం కోసం ఓ ఒప్పందాన్ని కుదుర్చుకోవాలని, శకుంతల ప్రయత్నించింది.

“ఉదయం పది నుంచి సాయంత్రం అయిదింటి వరకూ టీవీ మీద సర్వాధికారాలు నీవే! అయిదయింతర్వాత కూడా దాని కడ్డంగా కూర్చోవడం నీకు భావ్యం కాదమ్మా!” అంది శకుంతల తల్లితో.

“జన్మజన్మంతా వంటింట్లోనే గడిచిపోతోంది. అది చాలక మధ్యాహ్నం సమయంలో వచ్చే ఆ వంట కార్యక్రమాలూ, పదే పదే ప్రతిరోజు వచ్చే అవే సినిమా పాటలూ, పాత డొక్యు సినిమాలూ, శుభ్రంగా వచ్చే నిద్ర నాపుకుని చూడమనడం ఏమంత న్యాయం?” అంది సుశీల అన్నం గిన్నె శకుంతల వైపు తోస్తూ.

“నువ్వలా అంటావు కానీ, కొత్త వంటకాల్ని, మంచి వంటకాల్ని ఎలా చెయ్యాలో చూసి నేర్చుకొవచ్చు!” అంది శకుంతల ఆలోచించకుండా.

“అవును సుశీలా! శకుంతల చెప్పింది నిజమే!” అన్నాడు రాజశేఖరం కూడా కాస్త అనాలోచితంగా.

సుశీల విరుచుకుపడింది. “ఇప్పుడు నేను చేస్తున్న వంటలకేం తక్కువొచ్చిందనీ? ఎటొచ్చీ వండే స్టీలు పాత్రలూ, తినే కంచాలూ కంటికింపుగా లేవు. అందుకని ‘టెప్లాన్ కోటెడ్’ వంట పాత్రలూ, ‘బోన్ చైనా’ డిన్నర్ సెట్లూ కొని పారేస్తే, ఉప్పు, కారం లేకుండా, వంకాయ పులుసుపచ్చడి చేసినా కలర్ టీవీలోనూ, కలర్ ఫోటోలోనూ అద్భుతంగా కనబడ్తాయి!”

కూతురు శకుంతల్ని సమర్థించినందుకు రాజశేఖరం నాలిక్కిరుక్కున్నాడు.

“అది కాదమ్మా, నువ్వు చేసే వంటలు బాగా లేవని కాదు అక్క ఉద్దేశ్యం, నీకు తెలియని వంటలు నేర్చుకోవచ్చని!” అంది చెల్లెలు వసంత.

“ఇద్దరు మనుషులకింత ఉప్పా కూడా కలియబెట్టడం చేతకాని మీరిద్దరూ కాలేజీలు మానేసి, ఆ టీవీ ముందర కూర్చుని చైనా వంటలు నేర్చుకుంటారో, జర్మనీ వంటలు నేర్చుకుంటారో నేర్చుకోండి! రేపు మిమ్మల్ని కట్టుకున్నవాళ్లు చేతులు కాల్చుకోవలసివస్తే, వాళ్లు తిట్టుకునేది మిమ్మల్ని కాదు, కని, పెంచిన నన్ను!” సుశీల వ్యంగ్యంగా అంది.

“అసవసరంగా నీకు కోపమొచ్చేస్తోంది. నువ్వు కొత్త వంటకాలు చూసి నేర్చుకుంటే, కొత్త పాతా - అన్ని వంటల్ని నీ దగ్గర్నుండి అక్కా నేనూ వచ్చే వేసవి సెలవుల్లో నేర్చుకోవడం ఎంతసేపు?” వసంత తల్లి వైపు చూస్తూ కాస్త బెదురు బెదురుగానే అంది.

“తలల మీద తెల్ల టోపీలు పెట్టుకుని విదేశీ పాకప్రవీణులూ, మన దేశపు నక్షత్రాల హోటళ్లలో పనిచేసే నలభీములూ చేసి చూపించే వంటకాల్లో వాడే దినుసులు కాకనాడ మార్కెట్లో ఎక్కడ దొరుకుతాయో వెదికి తీసుకొస్తే ఆ వెధవ పీనుగు వంటల్ని చెయ్యడం ఎంతసేపు? చద్దన్నంలో మాగాయి కలుపుకుని, నువ్వుల నూనె వేసుకుని, పచ్చి ఉల్లిపాయ ముక్కతో తినడంలో ఉన్న రుచి మీకు నచ్చకపోతే, గడ్డ పెరుగులో మాగాయి టెంక నానేసి, చక్రకేళి అరటి పళ్లని పిసికి, ముద్ద చేసి అందులో పడేసి, ‘స్వీట్ అండ్ సౌర్ యోగర్ట్!’ అని బల్ల మీద తగలెడతాను. అందులో పచ్చి బ్రెడ్ ముంచుకుని బ్రేక్ ఫాస్టు చేసి, కాలేజీకి దయచెయ్యండి!” అంది సుశీల కోపంగా.

తల్లికి అంత కోపం రావడం చూసి శకుంతలా, వసంతా కాస్త విస్తుపోయారు.

“అమ్మా! మొదటిసారిగా వీళ్లిద్దరి గురించీ ఉన్నమాటన్నావ్!” అన్నాడు - అవకాశం కోసం ఎదురు చూస్తున్న శకుంతల మొదటి తమ్ముడు మురళి.

“ఆడపిల్లల్లా రింగ్ టెన్నిస్ కూడా ఆడలేని మొహానివి, ఇరవై నాలుగంటలూ స్పోర్ట్స్ చానెల్ చూస్తూ కూర్చుంటే, టెన్నిస్సు, క్రికెట్టూ అడ్డం రాదోయ్, మెకానికల్ ఇంజనీరింగ్ చదివే విద్యార్థి! క్లాసులయిన తర్వాత ప్లే గ్రౌండ్లో కాస్త కాలూ, చెయ్యూ కదిపితే ఆటా వస్తుంది, కాస్త మగతనమూ అనిపించుకుంటుంది!” చురకలు వేసింది శకుంతల.

“అక్క తనకి మీరు వెదకబోయే వరుడి కుండవలసిన లక్షణాలూ, అర్హతలూ పరోక్షంగా చెబుతోంది నాన్నగారూ! రాబోయే బావగారికి ఆటల్లో ప్రవేశముండాలి!” అంది వసంత సన్నాయి నొక్కులు నొక్కుతూ.

“అందరూ పల్లకీ ఎక్కితే మోసేవాళ్లైవరుంటారు? ఆటల మీద అభిరుచి ఉన్నవాళ్లు ఆడాలని ఎక్కడా లేదు, తిండి తింటున్నా వంట రానట్లుగా! లేకపోతే ఆటల మీద అభిమానం కొద్దీ ప్రత్యక్షంగా చూసే వేలాది ప్రేక్షకులూ, పరోక్షంగా బుల్లితెర మీద చూసే లక్షలాది జనాలూ వెర్రివెధవలన్నమాట!” అన్నాడు మురళి.

మురళి అన్నమాటల్లోని లొసుగుని పట్టుకుని, వెంటనే అంటించింది శకుంతల - “అన్నమాటేం భర్మ! ఉన్నమాటే!”

ఒక్కసారిగా ఖంగు తిని, మురళి వెంటనే సమాధానం చెప్పలేకపోయాడు.

శకుంతల గర్వంగా చూస్తూ అంది - “కారణాలేమిటో చెబుతా విను, తెలివితక్కువ మొహమా! ఇదివరకు టెస్ట్ మాచ్లు జరిగినప్పుడు ఊళ్లోని ప్రేక్షకుల సంగతటుంచి, మిగిలిన దేశప్రజలు పాకెట్ ట్రాన్సిస్టర్లు పక్కన పెట్టుకుని, వాళ్లు చేసే ఉద్యోగాల్ని కాస్త కాకపోతే కాస్తయినా ఆఫీసుల్లో వెలగబెట్టేవారు. ఇప్పుడో? ఊళ్లోని ప్రేక్షకుల సంఖ్య అలానే ఉండగా, దేశంలోని లక్షలాది

విద్యార్థులూ, ఉద్యోగులూ క్లాసులూ, ఆఫీసులూ ఎగ్గొట్టి టీవీ ముందర తిష్టేసుకుని కూర్చుని, ఉత్పత్తిని దెబ్బతీసి, దేశాన్ని భ్రష్టుపట్టిస్తున్నారు!”

“మరి ఆ ప్రేక్షకుల్లో ఉన్న ఆడ జనాభా సంగతేమిటంటావ్? సరే, ఆటలు చూసే మాకు ఆటలు రావంటున్నావు, అడ్డమైన పాటల కార్యక్రమాల్ని చూసే మీకు పాటలు పాడటం వచ్చినట్లు?” అన్నాడు శకుంతల రెండో తమ్ముడు కుమార్.

“పాటలు పాడటం రాకపోతేనేం? అంత్యాక్షరి కార్యక్రమాల కోసం పనికిరాని పరిజ్ఞానాన్ని సంపాదించుకుంటున్నారు!” అన్నాడు మురళి.

“అక్కడికి నువ్వేదో సిద్ధార్థ బసూ ప్రశ్నావళిలో స్థితప్రజ్ఞుడవైనట్టు! మీ ఇంజనీరింగు కాలేజీ నుంచి ఒక్కరు కూడా మొదటి మెట్టు ఎక్కలేకపోయారు! కబుర్లు చెబుతున్నావ్!” అంది శకుంతల హేళనగా.

“నాసిరకం వందాల్లో పాల్గొని బహుమతులు పొందేకన్నా, వాసితో కూడిన ఫోటీల్లో ఓడిపోవడం మెరుగు!”

“అందుకనే నాకూ, వసంతకూ అంత్యాక్షరి కార్యక్రమంలో రేమాండ్ కంపెనీ వాళ్ళిచ్చిన బట్టలతో, సిగ్గు లేకుండా మీరిద్దరూ షర్టు పాంట్లూ కుట్టించుకున్నారు!”

“ప్రకటనలు చేసే కంపెనీలు తమ ప్రాయోజిత కార్యక్రమాల్లో తాము తయారుచేసే వస్తువుల్ని ‘గిఫ్ట్ హేంఫర్స్’ అనగా... ‘బహుమతి బుట్టల్లో’ పెట్టి ఇస్తాయి. కానీ ఆ ఇచ్చే వస్తువులు బహుమతి గ్రహీతలకి పనికొస్తాయో లేవో చూడవు! ఆ రోజున మొదటి బహుమతి గెల్చుకున్న మీ ఆదాళ్ల జంటకి మగాళ్లకి పనికొచ్చే గుడ్డలూ, రెండో బహుమతి గెలుచుకున్న మగాళ్ల జంటకి ‘టిప్స్ అండ్ టోస్’ కంపెనీ వాళ్ల మేకప్ సెట్లూ ఇచ్చారు! ‘ఇవి మేమేం చేసుకోవాలి?’ అని వాళ్ల మొహాన్న కొట్టే ధైర్యం లేక, మీరు మా మొహాన కొడితే తీసుకున్నాం కానీ, మొహం వాచి కాదు!”

“అన్నయ్యా! మనం వాటినసలు తీసుకోకుండా ఉండాల్సింది. వీళ్ళిద్దరికీ పెళ్లిళ్లయినప్పుడు కాశీ యాత్రలు చేసే బావగార్లకి గడ్డాల కింద బెల్లం ముక్క పెట్టి ఇవ్వడానికి పనికొచ్చేవి!” అన్నాడు కుమార్.

“అవునూ, చిట్టితండ్రీ! ఖర్చు తక్కువతో ఇంటి ఆడపడుచుల్ని వదిలించుకోవడానికి ఇప్పుట్నుంచే వెధవ ఆలోచనలూ, నువ్వునూ!”

“అక్కా! సంభాషణ అడ్డదారి పడుతోంది. బ్రేక్ వేసి బండిని వెనక్కి తిప్పి టీవీ దారిలోకి మళ్లించాలి. టీవీ టైమ్ ని ఎలా మనం విభజించుకోవాలో, ఈ భోజనాల బిల్ల దగ్గర్నుంచి లేచేలోగా తేలిపోవాలి!” అంది వసంత, తమ ధ్యేయాన్ని గుర్తుచేస్తూ.

“మీ వాదాలను కట్టిపెట్టి ముందుగా భోజనాలు కానివ్వండి! పనిమనిషి పొద్దున వచ్చినప్పుడు హెచ్చరించి మరీ వెళ్లింది. ముఖ్యమంత్రి మావగారు నటించిన పాతకాలపు సినిమా ‘చండీరాణి’ మ్యాటిసీ ఆటకి వెదుతోందట! అంటు పడేయడం అలస్యమైతే, ఒంటిగంటన్నర దాటింతర్వాత

అర క్షణం కూడా ఆగనంది. సాయంత్రం రానంది. ఈ అంట్లన్నీ నేనే తోముకుని ఏడవాలి - మీరిలా భోజనాల దగ్గర పెంట పెట్టుకుని కూర్చుంటే!" అంది సుశీల.

"అమ్మా! ఏదో అంటావు కానీ, అక్కయ్యలిద్దర్నీ పాడు చేసింది నువ్వే! వంట చెయ్యడం ఎలానూ రాదు. కాస్త అంట్లయినా తోమమను! నువ్వసలు ప్రతి శనాదివారాలూ పనిమనిషికి సెలవిచ్చేసి, ఆమె, నువ్వు కలిసి ఏదైనా సినిమాకి చెక్కెయ్యండి!" అన్నాడు కుమార్.

"ఈ రోజున అవసరమొస్తే దగ్గరుండి మీ ఇద్దరిచేతా అంట్లు తోమిస్తాం కానీ, ఈ సంభాషణలకు బ్రేక్ లేకుండా ఏదో ఒప్పందానికి వచ్చితీరాలి!" అంది శకుంతల పట్టుదలగా.

"అక్కా! నువ్విప్పుడు వాడిన పదం 'బ్రేక్' కీ, వసంతక్క ఇందాక వాడిన 'బ్రేక్' అన్న పదానికీ తేడా తెలుసా!" అన్నాడు కుమార్.

"అవునోయ్! నువ్వు నాకు ఇంగ్లీషు నేర్పడం మొదలుపెట్టు!" అంది శకుంతల పక్కనే కూర్చున్న కుమార్ నెత్తి మీద ఎంగిలి చేత్తో మొట్టికాయ మొడుతూ.

'అప్టర్ ది బ్రేక్' అనే చిన్న వాక్యం ఆంగ్ల ప్రసారాల్లో, కార్యక్రమాల మధ్య ప్రకటనల నిమిత్తమై అంతరాయం కలిగించేటప్పుడు వాడతారు. ఎం.టివి ధర్మమా అంటూ, రూబీ భాటియా 'బ్రేక్ కే బాద్' అంటూ 'బి.సి.ఎల్.ఓయ్' ప్రోగ్రామ్లో విపరీతంగా విజృంభించింది. ఇంగ్లీషు, హిందీ భాషా భేదం లేకుండా అన్ని కార్యక్రమాల్లోనూ వార్తలు చదివే వ్యక్తులు మొదలు నడిపించే వి.జె.లు.... అంటే సారథుల వరకూ ఈ 'బ్రేక్ కే బాద్!' అనే చిన్న వాక్యాన్ని ఇష్టమొచ్చినట్టు ఉచ్చరిస్తూ, అష్టవంకర్లు తిరిగిపోతున్న తీరు చూస్తూంటే తన్నబుద్ధేస్తోంది! మిగిలిన భారతీయ భాషా ప్రసారాల్లో కూడా 'బ్రేక్' అన్నది వారి భాషాసుగుణంగా వాడుకుంటున్నారు. తెలుగులో బ్రేక్ తర్వాత అని ఏదే బదులు, కాస్త విరామం తర్వాత అంటే వి.జె.లు వాళ్ల పరువు పోతుందన్నట్టుగా కనబడుతున్నారు. మరో సంగతి - సంగీత సమ్రాట్టులు బాలమురళీకృష్ణ, భీమ్ సేన్ జోషి 'టి.వి.ఎస్. సరిగమ' 'సోనూ నిగమ్' దగ్గర శిష్యరికం చేసి, 'బ్రేక్ కే బాద్' అనే ఒక చరణం కృతినీ రాగమాలికలో నేర్చుకోవాలి!" అన్నాడు మురళి.

"నీ విశ్లేషణనైపుణ్యానికి సంతోషించాం కానీ, కావాలని మాటలు దాటేస్తున్నావు. మనం టీవీ ప్రోగ్రాములూ, ఛానెల్స్ వంటుల వారీగా చూడాల్సిందే! వారంలోని ఏడు రోజుల్నీ మేమిద్దరం ఒకటి, మీరిద్దరూ ఒకటి, అమ్మానాన్నలు చెరొకటి. మొత్తం నాలుగు విభజనలు చేసుకోవాలి!" అంది శకుంతల.

నిజానికి ఆఫీసు వ్యవహారాలతో తలవంచిపోయిన రాజశేఖరానికి వాళ్లయిదుగురి వాదోపవాదాలు సరదా కలిగించాయి. కానీ చిలికి చిలికి గాలివానవుతుందని రాజశేఖరం అందర్నీ మందలించాడు. "తెలియకపోయి కేబుల్ కనెక్షన్ వేయించాను. మీరిలా వాదులాడుకుంటే అసలు టీవీనే అటకెక్కించేస్తాను! ముందు భోజనాలు కానివ్వండి!"

భోజనాలు కానిచ్చి, వాళ్లు నలుగురూ ఇంజనీరింగ్ కాలేజీ ఆవరణలో జరుగుతున్న ఎగ్జిబిషన్ చూడటానికి వెళ్లారు. పనులన్నీ కానిచ్చుకుని సుశీల, హాల్లో కూర్చుని ఆఫీసు ఫైళ్లు చూసుకుంటున్న

రాజశేఖరం ఎదురుగా కూర్చుని అంది- “కోరి తలనొప్పి తెచ్చుకున్నారు! చూడండి వాళ్లెలా గొడవపెడుతున్నారో!”

“రోజుల్లా ఒక్కరివీ ఇంట్లో ఉంటావ్, నీకు కాలక్షేపం అవుతుందని పెట్టించాను. కానీ అన్ని ఛానెల్స్లోనూ ఆసక్తికరమైన కార్యక్రమాలు ఒకే టైమ్ స్పాట్లో రావడం వల్ల గొడవలు మొదలయ్యాయి!” అన్నాడు రాజశేఖరం.

“పిల్లల చదువులు పాడవుతాయేమోనని భయంగా ఉంది.”

“మనవాళ్లు టీవీకి బానిసలై చదువులు పాడుచేసుకునేంత బలహీనులు కాదని నా నమ్మకం. మనింట్లో మరీ కట్టడి చేస్తే పొరుగుగిళ్లకి పోయి చూస్తారు. ఇంట్లో టీవీ పెట్టుకుని ఇతరుల ఇళ్ల మీదికి వాళ్లని తోలడం మంచిది కాదు. అది మనకి బాగుండదు!”

“అలా అంటూ కూర్చుంటే అర్థరాత్రి వచ్చే ఎర్రరంగు అష్టభుజంలో పద్దెనిమిది మార్కు సినిమాలకి అలవాటు పడిపోతారు. అదీ మంచిది కాదు!”

“ద్వంద్వార్థాల మాటలతోనూ, అసభ్యకరమైన సృత్యప్రదర్శనలతోనూ మన దేశంలోని సినిమాలెంత దరిద్రంగా ఉంటున్నాయి! వీటికన్నా ఇంగ్లీషు సినిమాలే నయమేమో!”

“సినిమా హాల్లో ఎవరిమటుకు వారు విడివిడిగా చూస్తే ఏదో భరాయించవచ్చు కానీ, నట్టింట్లో అందరూ కూర్చుని చూసేవిగా లేవు. మీరు రాత్రి పదింటికెళ్లా ముసుగు తన్నేస్తారు కాబట్టి మీకు తెలియట్లేదు!”

“మారే కాలంతో విలువలు కూడా మారుతాయి. ఓ తరం వెనకవారు వేస్తే ముందడుగు వెయ్యాలి, లేదా చూసీచూడనట్లు వదిలెయ్యాలి! మనవాళ్లకి చదువు మీద ఉన్న శ్రద్ధ నీకు తెలియంది కాదు. మంచేదో, చెడేదో తెలుసుకునే వయసూ, జ్ఞానమూ ఉన్నాయి వాళ్లకి. అందుకని అనవసరంగా బెంగపడకు!”

ఆ రాత్రి ఇంటికి తిరిగి వచ్చిన నలుగురూ, రాజశేఖరం సోఫాలో కూర్చుని ‘డిస్కవరీ’ ఛానెల్ చూస్తూండటంవల్ల లాభం లేదనుకుంటూ లోపలికి పోయి భోజనాలు ముగించి, తమ తమ గదుల్లోకి పోయారు. రాజశేఖరం బలవంతంగా నిద్రనాపుకుని రెండు సినిమాలు చూసి రెండింటికి పక్క మీదకు చేరాడు. సుశీల నిద్రమత్తులో పక్కకి దొర్లి చోటిచ్చింది.

“నువ్వు చెప్పిన మాట నిజమే సుమా! అయినా ఆ సినిమాల్లో అప్పుడప్పుడూ తెర మీద అర క్షణం కన్నా తక్కువున్న దృశ్యాల్లోలాగా గుండెల మీద అచ్చాదనం లేకుండా నిన్ను చూసి చాలా రోజులైంది సుమీ!” అంటూ మీద చెయ్యి వేశాడు.

సుశీల లేచి కూర్చుంది. “ఇద్దరు చాలు మహాప్రభో! అన్నప్పుడల్లా లక్ష్మీదేవి కలిసొచ్చి లంకంత కొంప కట్టుకున్నావు, నలుగురైదుగురు పిల్లలతో నిండుగా కళకళలాడుతూ ఉండాలి కానీ, లింగులిటుకుమంటూ ఇద్దరితో ఏం బాగుంటుందని మీ అమ్మగారడ్డాచ్చేవారు. ఏదో ఆ సంజయ్ గాంధీ భయం వల్ల మీరు ఆపరేషన్ చేయించుకున్నారు కాబట్టి ఈ మాత్రంగా ఉన్నాను. అయినా వెలుగులో శృంగారం జరుపుకునే వయసు కాదు మనది! ఉబలాటపడితే

ఉన్న కోరికూడా చావొచ్చు!" సుశీల కాస్త నవ్వుతూ, కాస్త హెచ్చరిస్తూ అంది.

రాజశేఖరం ఆ రాత్రి కాస్త చురుగ్గా ఉన్నాడు. సుశీల కూడా మార్పుని గమనించింది. బుల్లితెర ప్రభావంతో యాంత్రికమైన జీవితాల్లో నవ వసంతాన్ని సృష్టించుకోవడంలో తప్పేమీ లేదనిపించింది రాజశేఖరానికి. అదే మాట సిగ్గు మొగ్గలవుతున్న సుశీలతో కూడా అన్నాడు. సుశీలకీ అలాగే అనిపించింది కానీ, పైకి చెప్పలేదు.

రాజశేఖరానికి చిన్నతనం గుర్తొచ్చింది. లంకంత మండువా లోగిలిలో వాళ్ల నాన్నగారిది అయిదుగురన్నదమ్ములతో ఉమ్మడి కుటుంబం. ఆరు వందల అడుగుల మరుగుదొడ్డి, రెండు వందల అడుగుల స్నానాల గది! భోజనాలకింటిల్లిపాదీ ఒకేసారి కూర్చోగలిగినా, నిత్యావసరాలు తీర్చుకోవడానికీ, స్నానాలు చెయ్యడానికీ నిరంతర ప్రయాసగా ఉండేది. మీలట్రీకి వెళ్లి తిరిగొచ్చిన చిన్నాన్న దగ్గరుండి అయిదు సెప్టిక్ మరుగు దొడ్లు, మూడు స్నానాల గదులూ కట్టించడంతో అందరికీ హాయి అనిపించింది. రెండు స్కూటర్ల సంఖ్య అయిదుకీ, మూడు సైకిళ్ల సంఖ్య ఎనిమిదికీ పెరిగింది.

ఇక్కడ తనింట్లో మటుకేం జరిగిందని? ఆఫీసు వాళ్లిచ్చిన టెలిఫోనుకి కూతుళ్లిద్దరూ గంటల తరబడి అడ్డొస్తూండటం వల్ల మాటపడే సందర్భం వచ్చి, రెండు టెలిఫోన్లు పెట్టించాడు. ఇప్పుడలాగే మరో టీవీకి అవసరమొచ్చింది.

మర్నాడు బయటకు వెళ్లిన రాజశేఖరం పద్నాలుగుగంటల పోర్ట్ బుల్ కలర్ టీవీతో ఇంటికి తిరిగొచ్చేసరికి అందరూ విస్తు పోయారు.

"నిన్న మీరు నన్నూ, అమ్మనీ ముఖ్యసమయాల్లో టీవీకి ఎలా దూరంగా ఉంచాలో ఆలోచించారు. రెండు పూటలా దేశవిదేశ వార్తలూ, డిస్కవరీ ఛానలూ చూడండే నాకు తోచదు. నేనూ, తనూ ఈ చిన్న సెట్టుతో సరిపెట్టుకుంటాం కానీ, చదువులు తగలడకుండా ఆ పెద్ద టీవీ ముందర మీరెలా సర్దుకుంటారో వంతులు వేసుకోండి!" అన్నాడు రాజశేఖరం నవ్వుతూ.

"ఆ చేత్తో ఇంకోటి కూడా కొనిపారేస్తే బాగుండేది కదా, నాన్నా!" అంది వసంత గారాలూ పోతూ.

ఓ రోజు సాయంత్రం ఆఫీసు నుంచి ఇంటికొచ్చిన రాజశేఖరం తమ గదిలో టీవీ సెట్ కనబడకపోవడంతో సుశీలని పిలిచి ఏమైందని అడిగాడు.

"అమ్మాయిలిద్దరూ ఆసెట్ అంటే ముచ్చటపడుతున్నారు. నాకు మూడు రోజులు బ్రేక్! మీరేమైనా వెర్రివేషాలేస్తారేమోనని, వాళ్ల గదిలో బల్ల మీద పెట్టాను!" అంది సుశీల.

"కొంప ముంచావు! వాళ్లు కాలేజీ నుంచి తిరిగి రాకముందు, ఇప్పుడే, వెంటనే దాన్ని మన గదిలోకి తీసుకొచ్చేయ్! లేకపోతే నేను చూసేది 'డిస్కవరీ' ఛానెల్ కాదనీ, మనిద్దరమూ ఒకరి నొకరు 'రీడిస్కవరీ' చేసుకునేందుకు అర్ధరాత్రి సినిమాలు చూస్తున్నామనీ పసిగట్టేస్తారు!" రాజశేఖరం అరిచినంత పని చేశాడు.

కూతుళ్ల గదిలోంచి సెట్ తిరిగి తమ గదిలోకి తీసుకురావడానికి సుశీల పరుగెత్తింది. ●